

Врз основа на член 22 став (1) точка 2 и член 62 став (1) од Законот за локалната самоуправа ("Службен весник на РМ" бр.5/02) и член 151 став (2) од Деловникот на Советот на Општина Гази Баба ("Службен гласник на Општина Гази Баба" бр.4/06 и 12/13), Советот на Општина Гази Баба на дваесет и третата седница одржана на 27 февруари 2023 година, донесе

П РА В И Л Н И К

ЗА КОРИСТЕЊЕ НА ФИНАНСИСКИ СРЕДСТВА ОД БУЏЕТОТ НА ОПШТИНА ГАЗИ БАБА ЗА СУБВЕНЦИОНИРАЊЕ НА ГРАЃАНИТЕ НА ОПШТИНА ГАЗИ БАБА ЗА КУПУВАЊЕ НА ПЕЧКИ НА ПЕЛЕТИ

I. ОПШТИ ОДРЕДБИ

Член 1

Со овој правилник се пропишуваат конкретните услови, начин и постапка за користење на финансиски средства утврдени со Буџетот на Општина Гази Баба, со намена за надоместување на трошоците направени при купување на печки на пелети.

Член 2

(1) Финансиските средства од член 1 од овој правилник се обезбедени од Буџетот на Општина Гази Баба со намена субвенционирање на граѓаните на Општина Гази Баба за купување на печки на пелети.

(2) Финансиските средства од став 1 на овој член ќе се користат за надоместување на дел од трошоците на граѓаните на Општина Гази Баба направени при купување на печки на пелети од денот на објавување на јавниот повик се до 30 ноември тековната година односно до исцрпување на средствата предвидени во Буџетот на Општина Гази Баба.

Член 3

Финансиските средства од член 1 од овој правилник ќе се користат за делумен надомест на средствата на граѓаните на Општина Гази Баба искористени за купување на печки на пелети, во износ од 50% од вредноста на уредот, но не повеќе од 30.000,00 денари по лице, со вклучен персонален данок на доход.

II. ЈАВЕН ПОВИК

Член 4

(1) За реализирање на точка 2 од Програмата за заштита на животната средина и природата на Општина Гази Баба за субвенционирање на дел од трошоците на граѓаните на Општина Гази Баба за купување на печки на пелети, општината објавува јавен повик.

(2) Јавниот повик се објавува на веб страната на Општина Гази Баба (www.gazibaba.gov.mk) и во два печатени медиуми.



(3) Јавниот повик ќе трае од денот на објавувањето се до 30 ноември во тековната година односно се до исцрпување на средствата наменети за оваа намена со Буџетот на Општина Гази Баба.

(4) Кога ќе бидат исцрпени предвидените финансиски средства, Општина Гази Баба ќе ја информира јавноста дека јавниот повик е завршен на својата веб страна.

(5) Јавниот повик ќе се реализира по редослед на аплицирање, односно по дата и време на аплицирање по принципот "прв дојден, прв услужен".

III. ПРАВО НА УЧЕСТВО НА ЈАВНИОТ ПОВИК

Член 5

(1) Право на учество на јавниот повик имаат жителите на Општина Гази Баба кои ќе купат печки на пелети во периодот од објава на јавниот повик се до исцрпувањето на буџетот наменет за јавниот повик, но не подоцна од 30 ноември во тековната година, кои ќе ја достават потребната документација и кои ќе ги исполнат условите од овој правилник.

(2) Членовите на комисијата при утврдување на исполнување на условите од член 6 од овој правилник, вршат обработка на личните податоци на подносителите дадени при пополнување на барањето за субвенција за купување на печка на пелети, врз основа на решенија за овластување за вршење обработка на лични податоци во Општина Гази Баба.

IV. НАЧИН, УСЛОВИ И ПОСТАПКА ЗА КОРИСТЕЊЕ НА ФИНАНСИСКИ СРЕДСТВА

Член 6

(1) Барателот е должен потребната документација во затворен плик да ја достави во архивата на општината на адреса ул.Архимедова бр.2, секој работен ден од 7:30 до 16:30 часот. На пликот треба да биде наведено **"Јавен повик за субвенционирање на граѓаните на Општина Гази Баба за купување печки на пелети"**.

(1) Барателот е потребно да ги исполни следните услови:

- да е жител на Општина Гази Баба,
- да нема искористено субвенции за за купување на печки на пелти од било кој друг извор на Република Македонија,
- да е корисник на печка на јаглен, дрва, нафта или мазут,
- набавениот уред да биде купен во 2023 година, во период од објавување на јавниот повик и истиот да биде инсталиран на адресата на живеење наведена во личната карта на барателот;
- станбениот објект да не е во фаза на градба и во него барателот да живее;
- да нема приклучок на градско централно греење во станбениот објект каде што ќе биде инсталиран уредот, без оглед на тоа дали го користи или бил корисник,
- да има платено данок на имот за станбениот објект во кој ќе биде инсталирана печката на пелети заклучно со 2022 година,
- за барателите кои имаат нов станбен објект и немаат никакво греење и немаат приклучок на централно греење нема да важат условите од член 6 точка 2 подточка 2 и 3.

Член 7

(1) Барателот е должен да ја поднесе следната документација за исполнување на услови за добивање надоместок:

- Пополнето барање, кое може да се подигне од архивата на Општина Гази Баба или да се обезбеди преку интернет страната на Општината (www.gazibaba.gov.mk),
- фотографија од печката/ите на дрва, јаглен, нафта или мазут која/и ја/ги користи;
- нотарски заверена изјава дека нема искористено субвенции за затоплување (печки на пелети / инвертери) на своето домаќинство од било кој извор на Република Македонија и дека е согласен неговите лични податоци да се користат исклучиво за ова субвенционирање (пример од изјавата подигне од архивата на Општина Гази Баба или да се обезбеди преку интернет страната на општината (www.gazibaba.gov.mk),
- оригинален доказ дека е извршено купување во 2023 година и тоа со само една фискална/и сметка/и или фактура со прилог уплатница или фактура со прилог извод од деловна банка за извршена уплата во целост,
- трансакциска сметка исклучиво лична на барателот (не ополномоштена од трето лице) и
- барање за издавање потврда за подмирени обврски по основ на данок на имот за станбениот објект каде што е инсталирана печката заклучно со 2022 година, (барањето може да се подигне во архивата на Општина Гази Баба или да се обезбеди од интернет страницата на општината (www.gazibaba.gov.mk).

Член 8

(1) За утврдување на исполнување на условите од членот 6 од овој правилник, Градоначалникот формира Комисија за спроведување на постапката за субвенционирање на граѓаните на Општина Гази Баба за спроведување на постапката за субвенционирање на граѓаните на Општина Гази Баба за купување печки на пелети, составена од 5 члена (во натамошен текст: комисија) од редот на вработените во администрацијата на Општина Гази Баба.

(2) Членовите на комисијата при утврдување на исполнување на условите од член 6 од овој правилник, вршат обработка на личните податоци на субјектите дадени при пополнување на барањето за субвенции за купување печки на пелети врз основа на решенија за овластувања за вршење обработка на лични податоци во Општина Гази Баба.

Член 9

(1) Барањето за надоместување на дел од трошоците за купување печки на пелети заедно со потребната документација, граѓаните ги поднесуваат до комисијата преку Архивата на Општина Гази Баба.

(2) Архивата на Општина Гази Баба примените барања ги евидентира со точното време на поднесување (датум, час и минута), заради воспоставување редослед по кој ќе се разгледуваат барањата.

Член 10

(1) По објавување на јавниот повик, претседателот на комисијата свикува состанок согласно динамиката на пристигнување на барањата, се до неговото завршување, односно до исцрпување на буџетот, на која ќе се разгледуваат пристигнатите барања во однос на тоа дали ја содржат потребната документација.

(2) Комисијата е должна постапката да ја спроведе во две фази и тоа:

- во првата фаза комисијата ги разгледува пристигнатите барања поради утврдување на редоследот по кој ќе се разгледуваат барањата,
- во втората фаза комисијата ќе изврши теренски увид кај сите баратели кои имаат уредна и комплетна документација за да утврди дека ги исполниле наведените услови (ја купиле печката во предвидениот рок и ја инсталирале



во живеалиштето според личната карта на барателот, дека нема приклучок на градско централно греење во станбениот објект каде е инсталирана печката на пелети, дека станбениот објект не е во фаза на изградба и во него барателот живее),

(3) При теренската проверка од страна на најмалку 3 (три) члена на комисијата, барателот е должен да им овозможи пристап до станбениот објект и просторијата во која е инсталирана набавената печка на пелети.

Член 11

(1) Врз основа на доставената документација и спроведената постапка, комисијата го утврдува исполнувањето на условите од член 6 на од овој правилник и доставува предлог до Градоначалникот на Општина Гази Баба за усвојување или неусвојување на барањето за субвенционирање на граѓаните на Општина Гази Баба.

(2) За барателите кои ги исполниле условите согласно јавниот повик, Градоначалникот на Општина Гази Баба на предлогот на комисијата донесува решение за усвојување на барањето.

(3) За барателите кои ги не исполниле условите согласно јавниот повик, Градоначалникот на Општина Гази Баба на предлогот на комисијата ги известува барателите за неусвојување на барањето.

Член 12

Општина Гази Баба преку секторот за заштита на животната средина и природата и секторот за финансиски прашања, води евиденција на сите доставени барања од физички лица за користење на финансиски средства од Буџетот на Општина Гази Баба согласно овој Правилник и сите донесени решенија од страна на Градоначалникот на Општина Гази Баба.

Член 13

Овој правилник влегува во сила со денот на објавувањето во "Службен гласник на Општина Гази Баба".

Број 09-1233/35
од 27 февруари 2023 година
Скопје

ПРЕТСЕДАТЕЛ
НА СОВЕТ НА ОПШТИНА ГАЗИ БАБА,
Дијана Илиевска

